

ርዝመቱ አምስት ከንድ፡ ወርዱም አምስት ከንድ ለሚቃጠል መሥዋዕት የሚሆን መሠዊያን ከግራር እንጨት አደረገ፤ አራት ማዕዘንም ነበረ፤ ከፍታው ሦስት ከንድ ነበረ።

2 ፤ ቀንዶቹንም በአራቱ ማዕዘን አደረገበት፤ ቀንዶቹም ከእርሱ ጋር በአንድ የተሠሩ ነበሩ፤ በናስም ለበጠው።

3 ፤ የመሠዊያውንም ዕቃ ሁሉ፤ ምንቸቶቹንም፤ መጫሪያዎቹንም፤ ድስቶቹንም፤ ሜንጦቹንም፤ ማንደጃዎቹንም አደረገ፤ ዕቃውንም ሁሉ ከናስ አደረገ።

4 ፤ እንደ መረብ ሆኖም የተሠራ የናስ መከታ ለመሠዊያ አደረገ፤ መከታውም እስከ መሠዊያው እኩሌታ ይደርስ ዘንድ በመሠዊያው በሚዞረው በደረጃው ታች አደረገው።

5 ፤ ለናሱም መከታ ለአራቱ ማዕዘን የመሎጊያዎች ስፍራ ይሆኑ ዘንድ አራት ቀለቦች አደረገ።

6 ፤ መሎጊያዎቹንም ከግራር እንጨት ሠራ፤ በናስም ለበጣቸው።

7 ፤ ይሸከሙትም ዘንድ በመሠዊያ ጎን ባሉት ቀለቦች ውስጥ መሎጊያዎቹን አገባ፤ ከሳንቆቹም ሠርቶ ባዶ አደረገው።

8 ፤ የመታጠቢያውን ሰንና መቀመጫውንም በመገናኛው ድንኳን ደጃፍ ከሚያገለግሉ ከሴቶች መስተዋት ከናስ አደረገ።

9 ፤ አደባባዩንም አደረገ፤ በደቡብ ወገን ርዝመቱ መቶ ከንድ የሆነ፤ የተፈተለ የጥሩ በፍታ መጋረጆች ነበሩ።

10 ፤ ከናስ የተሠሩ ሀያውን ምስሶችና ሀያውን እግሮች አደረገ፤ የምስሶቹንም ኩላቦችና ዘንጎች ከብር አደረገ።

11 ፤ በሰሜኑም ወገን መቶ ከንድ ርዝመት ያላቸውን መጋረጆች፤ ከናስም የተሠሩ ሀያ ምስሶችንና ሀያ እግሮችን፤ ለምስሶቹም የብር ኩላቦችንና ዘንጎችን አደረገ።

12 ፤ በምዕራብም ወገን አምሳ ከንድ ርዝመት ያላቸውን መጋረጆች፤ አሥሩንም ምስሶች፤ አሥሩንም የናስ እግሮች፤ ለምስሶቹም የብር ኩላቦችንና ዘንጎችን አደረገ።

13 ፤ በምሥራቅም ወገን አምሳ ከንድ ርዝመት ያላቸውን መጋረጆች አደረገ።

14 ፤ በአንድ ወገንም የመጋረጆቹ ርዝመት አሥራ አምስት ከንድ፤ ምስሶቹም ሦስት፤ እግሮቹም ሦስት ነበሩ።

15 ፤ እንዲሁም በሁለተኛው ወገን በአደባባዩ ደጅ በዚህና በዚያ አሥራ አምስት ከንድ ርዝመት ያላቸው መጋረጆች፤ ሦስትም ምስሶች፤ ሦስትም እግሮች ነበሩ።

16 ፤ በአደባባዩ ዙሪያ ያሉ መጋረጆች ሁሉ ከተፈተለ ከጥሩ በፍታ ተሠርተው ነበር።

17 ፤ የምስሶቹም እግሮች የናስ፤ የምስሶቹም ኩላቦችና ዘንጎች የብር ነበሩ፤ የምስሶችም ጉልላቶች በብር ተላብጠው ነበር፤ በአደባባዩ ላሉ ምስሶች ሁሉ የብር ዘንጎች ነበሩአቸው።

18 ፤ የአደባባዩም ደጅ መጋረጃ ከሰማያዊ ከሐምራዊም ከቀይም ግምጃ፤ ከጥሩም በፍታ በጥልፍ አሠራር የተሠራ ነበረ፤ ርዝመቱ ሀያ ከንድ ነበረ፤ ቁመቱም እንደ አደባባዩ መጋረጆች አምስት ከንድ ነበረ፤

19 ፤ ከናስ የተሠሩ ምስሶቹም አራት፤ እግሮቹም አራት ነበሩ፤ ኩላቦቹ የብር ነበሩ፤ ጉልላቶቹና ዘንጎቹም በብር ተላብጠው ነበር።

20 ፤ የማደሪያውም ካስማዎች በዙሪያውም ያለ የአደባባዩ ካስማዎች የናስ ነበሩ።

21 ፤ በሙሴ ትእዛዝ ለሌዋውያን ማገልገል ሊሆን በካህኑ በአሮን ልጅ በኤታማር እጅ እንደ ተቆጠረው የማደሪያው፤ የምስክሩ ማደሪያ፤ ዕቃ ድምር ይህ ነው።

22 ፤ ከይሁዳ ነገድም የሆነ የሆር የልጅ ልጅ፤ የኦሪ ልጅ ባስልኤል እግዚአብሔር ለሙሴ ያዘዘውን ሁሉ አደረገ።

23 ፤ ከእርሱም ጋር ከዳን ነገድ የሆነ የአሂሳሚክ ልጅ ኤልያብ ነበረ፤ እርሱም የቅርጽ ሠራተኛና ብልህ ሠራተኛ፤ በሰማያዊ በሐምራዊም በቀይም ግምጃ፤ በጥሩም በፍታ የሚሠራ ጠላፊ ነበረ።

24 ፤ የተሰጠው ወርቅ ሁሉ፤ በመቅደሱ ሥራ ሁሉ የተደረገው ወርቅ፤ እንደ መቅደሱ ሰቅል ሚዛን ሀያ ዘጠኝ መክሊት ሰባት መቶ ሠላሳ ሰቅል ነበረ።

25 ፤ በማኅበሩም ከሚቁጠሩት የተገኘ ብር፤ እንደ መቅደሱ ሰቅል ሚዛን፤ መቶ መክሊትና አንድ ሺህ ሰባት መቶ ከሰባ አምስት ሰቅል ነበረ።

26 ፤ እንደ መቅደሱ ሰቅል ሚዛን፤ የሰቅል ግማሽ ከተቆጠረው ከእያንዳንዱ ሰው የተሰጠ ነው፤ ከሀያ ዓመት ጀምሮ ከዚያም በላይ የተቆጠሩት ሁሉ ስድስት መቶ ሦስት ሺህ አምስት መቶ አምሳ ሰዎች ነበሩ።

27 ፤ መቶውም የብር መክሊት የመቅደሱንና የመጋረጃውን እግሮች ለመሥራት ነበረ፤ ከመቶውም መክሊት መቶ እግሮች አደረገ፤ ለአንድ እግርም አንድ መክሊት ነበረ።

28 ፤ ከሺህ ሰባት መቶ ሰባ አምስት ሰቅል የምስሶቹን ኩላቦችና ዘንጎች አደረገ፤ የምስሶቹንም ጉልላቶች ለበጠ።

29 ፤ የተሰጠውም ናስ ሰባ መክሊትና ሁለት ሺህ አራት መቶ ሰቅል ነበረ።

30 ፤ ከእርሱም የመገናኛውን ድንኳን ደጃፍ እግሮች፤ የናሱንም መሠዊያ፤ ለእርሱም የሆነውን የናሱን መከታ፤ የመሠዊያውንም ዕቃ ሁሉ፤

31 ፤ በአደባባዩ ዙሪያ ያሉትን እግሮች፤ የአደባባዩንም ደጃፍ እግሮች፤ የማደራያውንም ካስማዎች ሁሉ በአደባባዩ ዙሪያም ያሉትን ካስማዎች ሁሉ አደረገ።